

डा0 राम मनोहर लोहिया अवध विश्वविद्यालय, फैजाबाद

प्रेस विज्ञप्ति (निःशुल्क प्रकाशनार्थ)

दिनांक: 04.01.2018

लक्ष्य में दृढ़ आस्था इतिहास की धारा को बदल सकती है : प्रो0 मनोज दीक्षित

कौटिल्य प्रशासनिक भवन में डॉ0 राममनोहर लोहिया अवध विश्वविद्यालय की ई-मासिक पत्रिका के नव वर्ष के प्रवेशांक का लोकार्पण कुलपति प्रो0 मनोज दीक्षित द्वारा किया गया। इस अवसर पर अपने संदेश में प्रो0 दीक्षित ने कहा कि मेरी शुभेच्छा है कि नव वर्ष में सभी के जीवन और समाज में सुख, शांति, समृद्धि और सौहार्द का ऐसा वातावरण बना रहे, जिससे राष्ट्रीय एकता, सद्भावना और न्यायमूलक प्रगति सुदृढ़ हो। नव वर्ष में नई ऊर्जा के साथ नए संकल्पों को लेकर बेहतर भविष्य के निर्माण के लिए प्रयास की जरूरत है, जिससे विश्वविद्यालय सतत् प्रगति-पथ पर आगे बढ़ता रहे।

शिक्षकों को शुभकामना देते हुए प्रो0 दीक्षित ने कहा कि गुणवत्तापरक एवं संवर्द्धित शिक्षा के द्वारा सम्पन्न, समावेशी, धर्मनिरपेक्ष और बहुलतावादी राष्ट्र निर्माण की संकल्पना को साकार करने में शिक्षकों की विशिष्ट भूमिका है। विश्वविद्यालय के छात्र-छात्राओं को आर्शीवचन में कुलपति ने कहा कि छात्र-जीवन के विकास का प्रथम सोपान है अनुशासन, जिससे सभ्यता और संस्कृति का मार्ग प्रशस्त होता है। जब हम आलस्य पर विजय प्राप्त कर लेंगे, तभी उन्नति हमारे चरण चूमेगी। अग्रगामी होने के लिए, अशुभ कार्यों एवं प्रवृत्तियों के परित्याग के लिए हमें संकल्प करना पड़ेगा। लक्ष्य में दृढ़ आस्था इतिहास की धारा को बदल सकती है।

ई-मासिक पत्रिका के नव वर्ष के प्रवेशांक में विश्वविद्यालय में सम्पन्न कार्यक्रमों एवं विभिन्न गतिविधियों का संकलन है। पत्रिका के सम्पादकीय-पृष्ठ मंथन में स्वामी विवेकानंद, मकर संक्रांति, टच-स्क्रीन लेख के साथ गणतंत्र पर सम्पादकीय है।

इस अवसर पर, प्रो0 अशोक शुक्ला, प्रो0 एस0एन0 शुक्ला, प्रो0 आर के तिवारी, प्रो0 आशुतोष सिन्हा, डॉ0 विनोद श्रीवास्तव डॉ0 विजयेन्दु चतुर्वेदी, डॉ0 राजेश सिंह कुशवाहा डॉ0 आरएन पांडेय, डॉ0 अनिल कुमार विश्वा डॉ0 विनय मिश्रा ने कुलपति प्रो0 मनोज दीक्षित को पुष्प गुच्छ के साथ नववर्ष की बधाई दी।

नोट :- (खबर की फोटो संलग्न है)

मीडिया प्रभारी